

15 -ാം കേരള നിയമസഭ

4 -ാം സമ്മേളനം

നക്ഷത്രചിഹ്നമിട്ട ചോദ്യം നം. 148

15-03-2022 - ൽ മറുപടിയ്ക്ക്

വിള നാശത്തിന് പര്യാപ്തമായ നഷ്ടപരിഹാരം

ചോദ്യം		ഉത്തരം	
<p>ശ്രീമതി ഒ എസ് അംബിക, ശ്രീ. കെ. ബാബു (നെന്മാറ), ശ്രീ. സേവ്യർ ചിറ്റിലപ്പിള്ളി, ശ്രീ സി എച്ച് കഞ്ഞമ്പു</p>		<p>null (കൃഷി വകുപ്പ് മന്ത്രി)</p>	
<p>(എ)</p>	<p>സംസ്ഥാനത്ത് രണ്ടുലക്ഷത്തോളം ഹെക്ടർ കൃഷിയോഗ്യമായ ഭൂമി തരിശിട്ടിരിക്കുന്നുവെന്ന് കണക്കാക്കപ്പെടുന്നതിനാൽ ഭക്ഷ്യസുരക്ഷയുടെ പ്രധാന കണക്കിലെടുത്ത് നെല്ല്, പച്ചക്കറി, വാഴ എന്നീ കൃഷികൾ വ്യാപിപ്പിക്കുന്നതിനായി നടത്തുന്ന പ്രവർത്തനങ്ങൾ എന്തെല്ലാമാണ്;</p>	<p>(എ)</p>	<p>ഭക്ഷ്യസുരക്ഷ ഉറപ്പുവരുത്തി, സംസ്ഥാനം ഭക്ഷ്യവിള ഉൽപാദനത്തിൽ സ്വയം പര്യാപ്ത നേടുന്നത് ലക്ഷ്യമിട്ട് കൃഷിയുടെ വിസ്തൃതി വർദ്ധിപ്പിച്ചും നൂതന സാങ്കേതിക വിദ്യകൾ സ്വീകരിച്ചും ഭക്ഷ്യ ഉൽപാദനം വർദ്ധിപ്പിക്കുന്നതിന് ഊന്നൽ നൽകിക്കൊണ്ട് സംസ്ഥാന സർക്കാർ 2020-21 ൽ സുഭിക്ഷ കേരളം പദ്ധതി ആരംഭിച്ചു. കാർഷിക വികസന കർഷക ക്ഷേമവകുപ്പ്, തദ്ദേശ സ്വയംഭരണവകുപ്പ്, മൃഗസംരക്ഷണ വകുപ്പ്, സഹകരണവകുപ്പ്, ജലസേചന വകുപ്പ്, കേരള കാർഷിക സർവ്വകലാശാല എന്നിവയുടെ ഏകോപനത്തോടെയാണ് സുഭിക്ഷ കേരളം പദ്ധതി നടപ്പിലാക്കുന്നത്. തരിശുഭൂമിയിലെ കൃഷി, വീടുവളപ്പിലെ കൃഷി, നിലവിലുള്ള കൃഷിയുടെ മെച്ചപ്പെടുത്തൽ, മെച്ചപ്പെട്ട വിപണിസൗകര്യങ്ങൾ, വിളവെടുപ്പിനു ശേഷമുള്ള പരിപാലനത്തിലെ ഇടപെടലുകൾ, എന്നീ പരിപാടികളിലൂടെയാണ് സുഭിക്ഷ കേരളം പദ്ധതി നടപ്പിലാക്കുന്നത്. ഭക്ഷ്യവിള കളായ നെല്ല്, വാഴ, പച്ചക്കറികൾ, കിഴങ്ങുവർഗ്ഗങ്ങൾ, പയറുവർഗ്ഗങ്ങൾ, ചെറുധാന്യങ്ങൾ എന്നീ വിളകളുടെ വികസനമാണ് ഈ പദ്ധതിയിലൂടെ ലക്ഷ്യമിടുന്നത്. വിവിധ വകുപ്പുകളുടെ സഹകരണത്തോടെ തരിശ് നിലകൃഷിയിൽ ഉൾപ്പെടുത്തി നെല്ല്, പച്ചക്കറി, ഫലവർഗ്ഗങ്ങൾ എന്നീ വിളകളുടെ 2021-22-ലെ വിസ്തൃതി 13357 ഹെക്ടർ ആയി വർദ്ധിച്ചിട്ടുണ്ട് (അനുബന്ധം -1).</p>
<p>(ബി)</p>	<p>നെൽകൃഷി പ്രോത്സാഹനത്തിന് റോയൽറ്റിയായും മറ്റു തരത്തിലും എന്തെല്ലാം സഹായങ്ങളാണ് ലഭ്യമാക്കുന്നത്; വിത്ത്, വളം, കീടനാശിനി എന്നിവയുടെ ലഭ്യത ഉറപ്പു വരുത്തുന്നതിനും ഇവയുടെ പ്രയോഗം കാര്യക്ഷമമാക്കുന്നതിനും ഡ്രോൺ</p>	<p>(ബി)</p>	<p>ഉണ്ട്. സംസ്ഥാന സർക്കാരിന്റെ നെൽകൃഷി വികസന പദ്ധതി, കേന്ദ്രാവിഷ്കൃത പദ്ധതികളായ ദേശീയ ഭക്ഷ്യ സുരക്ഷാ പദ്ധതി, രാഷ്ട്രീയ കൃഷി വികാസ് യോജന, ജനകീയാസൂത്രണം വഴി നടപ്പിലാക്കുന്ന വിവിധ നെൽകൃഷി വികസന</p>

ഉൾപ്പെടെയുള്ള ആധുനികോപകരണങ്ങൾ ലഭ്യമാക്കുന്നതിനും പ്രകൃതി ക്ഷോഭം കൊണ്ടുള്ള വിള നാശത്തിന് പര്യാപ്തമായ നഷ്ടപരിഹാരം യഥാസമയം ലഭ്യമാക്കുന്നതിനും കൃഷി വകുപ്പ് ഇടപെടൽ നടത്തുന്നുണ്ടോ;

പദ്ധതികൾ എന്നിവയിലൂടെ നെൽകൃഷിയുടെ വിസ്തൃതിയും ഉല്പാദനവും വർദ്ധിപ്പിക്കാനും സംസ്ഥാനത്ത് ഭക്ഷ്യ സ്വയംപര്യാപ്തത കൈവരിക്കാനും വേണ്ടിയുള്ള വിവിധ പദ്ധതികൾ കൃഷി വകുപ്പ് നടപ്പിലാക്കി വരുന്നു. ആയതു സംബന്ധിച്ച വിശദ വിവരം അനുബന്ധം-2 ആയി ചേർക്കുന്നു. സംസ്ഥാനത്തിലെ കീടനാശിനികളുടെ ലഭ്യത ഉറപ്പുവരുത്തുന്നതിന് കൃഷി വകുപ്പ് ഇടപെടൽ നടത്തുന്നുണ്ട്. ഇതിനായി വകുപ്പിന്റെ കാളിറ്റി കൺട്രോൾ എൻഫോഴ്സ്മെന്റ് വിംഗ് മുഖേന ഡിപ്പോകളിൽ പരിശോധന നടത്തുകയും കർഷകർക്ക് ഗുണനിലവാരമുള്ള കീടനാശിനി ലഭിക്കുന്നു എന്ന് ഉറപ്പുവരുത്തുകയും ചെയ്യുന്നു. സംസ്ഥാനത്തിലെ കീടനാശിനികളുടെ ഉപഭോഗം സംബന്ധിച്ച് എല്ലാ വർഷവും ഖരീഫ്, റാബി എന്നീ രണ്ട് വിള കാലാവസ്ഥയിൽ ബന്ധപ്പെട്ട് നടക്കുന്ന ദേശീയ കോൺഫെറൻസിന് മുന്നോടിയായി നടത്തപ്പെടുന്ന സോണൽ കോൺഫെറൻസിനു വേണ്ടി കണക്കു തയ്യാറാക്കാറുണ്ട്. കൃഷി ചെയ്യാൻ പോകുന്ന വിളകൾക്ക് വേണ്ടിവരുന്ന കീടനാശിനികളുടെ ആവശ്യകതയും കഴിഞ്ഞ വിള കാലത്തെ യഥാർത്ഥ ഉപഭോഗവും താരതമ്യം ചെയ്ത് ക്രോഡീകരിച്ച് കേന്ദ്ര സർക്കാരിന് സമർപ്പിക്കുന്നുണ്ട്. സംസ്ഥാനത്ത് കീടനാശിനികളുടെ ലഭ്യത കുറവ് ഉണ്ടാകുന്നതായി ശ്രദ്ധയിൽപെട്ടിട്ടില്ല. കാർഷിക ആവശ്യങ്ങൾക്കായി ഡ്രോൺ ഉപയോഗം പ്രചരിപ്പിക്കുന്നതിനായി സബ്സിഷൻ ഓൺ അഗ്രിക്കൾച്ചറൽ മെക്കനൈസേഷൻ (SMAM) എന്ന കേന്ദ്രാവിഷ്കൃത പദ്ധതിയിൽ ഉൾപ്പെടുത്തി 460 ലക്ഷം രൂപയുടെ ഒരു പദ്ധതി കേന്ദ്ര സർക്കാരിന്റെ അംഗീകാരത്തിനായി സമർപ്പിച്ചിട്ടുണ്ട്. 2022 ജനുവരി മാസം നിലവിൽ വന്ന പദ്ധതിയാണ് ഇത്. ഈ പദ്ധതിയുടെ മാർഗ്ഗനിർദ്ദേശങ്ങളിൽ ഫാർമർ പ്രൊഡ്യൂസ് ഓർഗനൈസേഷനുകൾക്ക് (FPO) ഡ്രോൺ വാങ്ങുന്നതിന് 75 ശതമാനം സബ്സിഡി (പരമാവധി 7.50 ലക്ഷം രൂപ) വരെ നൽകുവാനും ഡ്രോൺ കൃഷിയിടങ്ങളിൽ പ്രവർത്തിപ്പിച്ച് കർഷകരിൽ അവബോധം സൃഷ്ടിക്കുവാനായി ഹെക്ടറിന് 3,000/- രൂപ നൽകുവാനും വ്യവസ്ഥ ചെയ്യുന്നുണ്ട്. കാർഷിക സർവ്വകലാശാലകൾ, കെ.വി.കെ, ഐ.സി.എ.ആർ സ്ഥാപനങ്ങൾ എന്നിവയ്ക്ക് ഡ്രോൺ വാങ്ങുന്നതിന് പത്തു ലക്ഷം രൂപ വരെ ധനസഹായം (100 ശതമാനം സബ്സിഡി) നൽകുന്നതിനും കൃഷിയിടങ്ങളിൽ ഡ്രോൺ പ്രവർത്തിപ്പിച്ച് കർഷകരിൽ അവബോധം സൃഷ്ടിക്കുവാനായി ഹെക്ടറിന് 3,000/- രൂപ വരെ

		<p>നൽകുന്നതിനും സ്വന്തമായി ഡ്രോൺ വാങ്ങുവാൻ കഴിയാത്ത നിർവ്വഹണ ഏജൻസികൾക്ക് ഡ്രോൺ വാടകക്കെടുത്ത് കൃഷിയിടങ്ങളിൽ പ്രവർത്തിപ്പിച്ചു കർഷകരിൽ അവബോധം സൃഷ്ടിക്കുവാനായി ഹെക്ടറിന് 6,000/- രൂപ വരെയും ധനസഹായം നൽകാവുന്നതാണ്. പ്രകൃതിക്ഷോഭം മൂലമുള്ള വിളനാശത്തിന് സംസ്ഥാന ദുരന്ത പ്രതികരണ നിധിയിൽ (SDRF) നിന്നുള്ള വിഹിതവും സംസ്ഥാന വിഹിതവും ചേർത്ത് സഹായധനം കൃഷി വകുപ്പ് മുഖേന നൽകുന്നുണ്ട്. പ്രകൃതിക്ഷോഭം മൂലമുള്ള കൃഷിനാശത്തിനുള്ള സഹായധനം നേരിട്ട് കർഷകരുടെ അക്കൗണ്ടിലേയ്ക്ക് തന്നെ ലഭ്യമാക്കുന്നതിനായി കൃഷി വകുപ്പിന്റെ ഓൺലൈൻ പോർട്ടലായ AIMS മുഖേന പദ്ധതി നടപ്പിലാക്കി വരുന്നു.</p>
<p>(സി)</p>	<p>രാജ്യത്ത് ആദ്യമായി പഴം, പച്ചക്കറി എന്നിവയ്ക്ക് സംസ്ഥാനത്ത് തറവിലെ ഏർപ്പെടുത്തിയിട്ടുള്ളതിന്റെ പ്രയോജനം ലക്ഷ്യമിട്ട തോതിൽ കൃഷിക്കാർക്ക് ലഭ്യമാക്കുന്നതിന് സംഭരണത്തിനും വിപണനത്തിനുമുള്ള സർക്കാർ സംവിധാനം കൂടുതൽ ശക്തിപ്പെടുത്താൻ ഉദ്ദേശിക്കുന്നുണ്ടോ?</p>	<p>(സി)</p> <p>സംസ്ഥാനത്ത് കർഷകർ ഉല്പാദിപ്പിക്കുന്ന കാർഷിക ഉത്പന്നങ്ങൾ ഇടനിലക്കാരുടെ ചൂഷണം ഒഴിവാക്കി ന്യായവില ലഭ്യമാക്കുന്നതിന് വിവിധ ക്രമീകരണങ്ങളാണ് സംസ്ഥാന കൃഷി വകുപ്പ് ആസൂത്രണം ചെയ്തു നടപ്പിലാക്കി വരുന്നത്. കേരള ഫാം ഫ്രണ്ട് പഴം പച്ചക്കറി താങ്ങുവില പദ്ധതി 2020 നവംബർ ഒന്നിന് പ്രാബല്യത്തിൽ വന്നു. പദ്ധതിയുടെ പ്രഖ്യാപനത്തിലൂടെ കേരളത്തിലെ 16 ഇനം പഴം പച്ചക്കറികൾക്കാണ് അടിസ്ഥാന വില പ്രഖ്യാപിച്ചത്. മരച്ചീനി, നേന്ത്രൻ, കൈതച്ചക്ക, കമ്പളം, വെള്ളരി, പാവൽ, പടവലം, വള്ളിപ്പയർ, തക്കാളി, വെണ്ട, ക്യാബേജ്, ക്യാരറ്റ്, ഉരുളക്കിഴങ്ങ്, ബീൻസ്, ബീറ്റ്റ്റൂട്ട്, വെള്ളത്തുള്ളി എന്നിവയാണ് താങ്ങുവില പ്രഖ്യാപിച്ചിട്ടുള്ളത്. സംഭരണം ശക്തിപ്പെടുത്തുവാൻ കൃഷി വകുപ്പിന്റെ നിയന്ത്രണത്തിൽ പ്രവർത്തിക്കുന്ന വിവിധ എ ഗ്രേഡ് ക്ലസ്റ്ററുകൾ, ഇക്കോഷോപ്പുകൾ, ആഴ്ചചന്തകൾ, ഹോർട്ടി കോർപ്പ് വിപണികൾ, വി.എഫ്.പി. സി.കെ വിപണികൾ തുടങ്ങി 1884 വിപണികൾ കൃഷി വകുപ്പ് നോട്ടീഫൈ ചെയ്ത് പ്രവർത്തനം ആരംഭിച്ചിട്ടുണ്ട്. കൂടാതെ കർഷകരിൽ നിന്നും സംഭരിക്കുന്ന ഉല്പന്നങ്ങൾ ഗുണനിലവാരം കുറയാതെ സംഭരണ കേന്ദ്രങ്ങളിൽ എത്തിക്കുന്നതിനായി ശീതീകരിച്ച വാഹനങ്ങൾ വാങ്ങുന്നതിനും നടപടി സ്വീകരിച്ചിട്ടുണ്ട്.</p>

സെക്ഷൻ ഓഫീസർ

അനുബന്ധം -1

വിവിധ വകുപ്പുകളുടെ സഹകരണത്തോടെ തരിശ് നിലകൃഷിയിൽ ഉൾപ്പെടുത്തി നെല്ല്, പച്ചക്കറി, ഫലവർഗ്ഗങ്ങൾ, എന്നീ വിളകളുടെ 2021-22-ലെ വിസ്തൃതി

ക്രമ നമ്പർ	വിളകൾ	സബ്സിഡി നിരക്ക് (രൂപ)	വിസ്തീർണ്ണം (ഹെക്ടർ)
1	നെല്ല്	40000	4828
2	പച്ചക്കറി കൃഷി	40000	3544
3	ഫലവർഗ്ഗ കൃഷി	35000	4985
	ആകെ		13357

നെൽകൃഷിയുടെ വിസ്തൃതിയും ഉല്പാദനവും വർദ്ധിപ്പിക്കാനും സംസ്ഥാനത്ത് ഭക്ഷ്യ സ്വയംപര്യാപ്തത കൈവരിക്കാനും വേണ്ടി സർക്കാർ നടത്തിയ വിവിധ പദ്ധതികൾ

2021-22 വർഷത്തിൽ നെൽകൃഷി പ്രോത്സാഹിപ്പിക്കാൻ സംസ്ഥാനാവിഷ്കൃത നെൽകൃഷി വികസന പദ്ധതി പ്രകാരം നടപ്പിലാക്കുന്ന വിവിധ പദ്ധതി ഘടകങ്ങളുടെ വിവരം ചുവടെ ചേർക്കുന്നു :

A . സുസ്ഥിര നെൽകൃഷി വികസന പദ്ധതി : സംസ്ഥാനാവിഷ്കൃത പദ്ധതിയായ നെൽകൃഷി വികസന പദ്ധതിയിലെ ഘടക പദ്ധതിയായ സുസ്ഥിര നെൽകൃഷി വികസന പദ്ധതിയിൽ ഉൾപ്പെടുത്തി നെൽകൃഷിക്ക് അത്യുൽപാദനശേഷിയുള്ള നെൽവിത്ത്, വളം, ജൈവിക കീടരോഗ നിയന്ത്രണം മുതലായവയ്ക്കായി ഒരു ഹെക്ടറിന് 5500/- രൂപ നിരക്കിൽ വിതരണം ചെയ്യുന്നു. ഇതിനായി 2021-22 വർഷത്തിൽ 9184.83734 ലക്ഷം രൂപ വകയിരുത്തുകയും, അതിൻ പ്രകാരം 1,08,374 ഹെക്ടറിൽ 2021-22 വർഷം നെൽകൃഷി നടപ്പിലാക്കിയിട്ടുണ്ട്. കൂടാതെ 3224.25274 ലക്ഷം രൂപ ഈയിനത്തിൽ മുൻ വർഷത്തെ കടിശിക തീർപ്പാക്കുന്നതിനും വിനിയോഗിച്ചു.

B . നെൽകൃഷി വികസന ഏജൻസികൾക്കുള്ള ഫണ്ട്- സംസ്ഥാനത്തുള്ള പത്ത് നെൽകൃഷി വികസന ഏജൻസികൾക്ക് അവരുടെ പ്രവർത്തന ചെലവുകൾക്കും പ്രോജക്ട് അധിഷ്ഠിത പ്രവർത്തനങ്ങൾക്കും തുക അനുവദിക്കുന്നുണ്ട്. ഇതിനായി നെൽകൃഷി വികസന പദ്ധതിയിൽ ഉൾപ്പെടുത്തി 68.16266 ലക്ഷം രൂപ വകയിരുത്തിയിട്ടുണ്ട്.

C . പ്രത്യേക നെല്ലിനങ്ങളുടെ കൃഷിക്കുള്ള പ്രോത്സാഹനം - പദ്ധതി പ്രകാരം പ്രത്യേക നെല്ലിനങ്ങളുടെ (പൊക്കാളി, ഞവര, ജീരകശാല & ഗന്ധകശാല, രക്തശാലി, ബസ്തൂതി) വികസനത്തിനായി ഹെക്ടറിന് 10000/- രൂപ സബ്സിഡി നിരക്കിൽ 500 ഹെക്ടറിൽ 50 ലക്ഷം രൂപ വകയിരുത്തുകയും പദ്ധതി നടപ്പിലാക്കുകയും ചെയ്തു.

D . പാടശേഖരസമിതികളുടെ പ്രവർത്തന ചെലവിനായുള്ള പദ്ധതി- പാടശേഖര സമിതികളുടെ പ്രവർത്തന ചെലവിനായി ഹെക്ടറിന് 360 രൂപ ക്രമത്തിൽ സഹായധനം നൽകുന്നതിന് 300 ലക്ഷം രൂപ വകയിരുത്തുകയും ടി പദ്ധതിപ്രകാരം 83334 ഹെക്ടറിൽ ധനസഹായം വിതരണം ചെയ്യുന്ന നടപടി അന്തിമ ഘട്ടത്തിലാണ്.

E . കരനെൽകൃഷി വികസനം- കരനെൽകൃഷി പ്രോത്സാഹിപ്പിക്കുന്നതിനായി ഹെക്ടറിന് 13600/- രൂപ നിരക്കിൽ 404.41 ഹെക്ടറിൽ 55 ലക്ഷം രൂപ വകയിരുത്തുകയും പദ്ധതി നടപ്പിലാക്കുകയും ചെയ്തു.

F . തരിശുനില കൃഷി -തരിശ് നെൽകൃഷിക്കായി സുഭിക്ഷകേരളം പദ്ധതിയുടെ ഭാഗമായി ഒന്നാം വർഷം ഹെക്ടറൊന്നിനു ആകെ 40,000/- രൂപ (35,000/- രൂപ കർഷകനും, 5,000/- രൂപ ഭൂവുടമകൾക്കും)സഹായധനമായി നൽകുന്നു. ഇതിനായി നെൽകൃഷി വികസന പദ്ധതിയിൽ ഘടക പദ്ധതിയായ **തരിശ് നെൽകൃഷിക്ക്** 300 ലക്ഷം രൂപ 750 ഹെക്ടറിൽ തരിശ് നെൽകൃഷി വ്യാപിപ്പിക്കുന്നതിന് വകയിരുത്തുകയും പദ്ധതി നടപ്പിലാക്കുകയും ചെയ്തു.

G . ഒരുപ്പ കൃഷി ഇരുപ്പ കൃഷി - ഒരുപ്പ കൃഷി ഇരുപ്പ കൃഷി ആക്കുന്നതിനായി ഹെക്ടറൊന്നിനു 10000 രൂപ നിരക്കിൽ 500 ഹെക്ടറിൽ നടപ്പിലാക്കുന്നതിന് 50 ലക്ഷം രൂപ വകയിരുത്തുകയും പദ്ധതി നടപ്പിലാക്കുകയും ചെയ്യും.

H . നെൽവയലുകളുടെ ഉടമസ്ഥർക്ക് റോയൽറ്റി - നെൽവയലുകൾ അതേപടി നിലനിർത്തുന്നതിനും തരം മാറ്റുന്നത് തടയുന്നതിനും നെൽകൃഷിയുടെ പ്രോത്സാഹനത്തിനുമായി നെൽവയലുകളുടെ ഉടമസ്ഥർക്ക് ഹെക്ടറിന് 2000 രൂപ നിരക്കിൽ റോയൽറ്റി നൽകുന്നു. ഇതിനായി നെൽകൃഷി വികസന പദ്ധതിയിൽ 900 ലക്ഷം രൂപ നീക്കി വെച്ചിട്ടുണ്ട്. ആയത് വിതരണം ചെയ്യാനുള്ള പ്രവർത്തനങ്ങൾ പുരോഗമിക്കുന്നു.

I . പരമ്പരാഗത നെൽകൃഷി മേഖലകളിലെ നെൽകൃഷിക്ക് പ്രത്യേക ധനസഹായം - പരമ്പരാഗത നെൽകൃഷി മേഖലകളായ കരി, പൊക്കാളി, കയ്യാട് എന്നീ പ്രദേശങ്ങൾ കേന്ദ്രീകരിച്ച് പദ്ധതിയധിഷ്ഠിതമായുള്ള നെൽകൃഷി വികസന പ്രവർത്തനങ്ങൾക്ക് 136 ലക്ഷം രൂപ വകയിരുത്തുകയും 133.49050 ലക്ഷം രൂപ ഈ പ്രദേശത്തിന്റെ വികസനത്തിനായി അനുവദിക്കുകയും ചെയ്യും.

J . നെൽകൃഷിക്കാവശ്യമായ ഗുണമേന്മയുള്ള നെൽവിത്ത് ഉത്പാദിപ്പിച്ച് കർഷകർക്ക് ലഭ്യമാക്കുന്നതിന് *രജിസ്റ്റേർഡ് വിത്തുത്പാദക പദ്ധതി* 2500 ഹെക്ടർ സ്ഥലത്ത് നടപ്പിലാക്കി വരുന്നു. അപ്രകാരം ഉത്പാദിപ്പിക്കുന്ന നെൽവിത്ത് കേരള സംസ്ഥാന വിത്ത് വികസന അതോറിറ്റി മുഖാന്തിരം സംഭരിച്ച് കർഷകർക്ക് വിതരണം ചെയ്യുന്നു.

K . പ്രകൃതിക്ഷോഭത്തിന്റെ പശ്ചാത്തലത്തിൽ പാടശേഖരങ്ങളിലെ അടിയന്തിര അടിസ്ഥാനസൗകര്യ പ്രവർത്തനങ്ങൾക്കുള്ള ധനസഹായം : പ്രകൃതിക്ഷോഭത്തിന്റെ പശ്ചാത്തലത്തിൽ പാടശേഖരങ്ങളോടനുബന്ധിച്ച കനാലുകളിലെ തടസ്സങ്ങൾ നീക്കൽ, പമ്പ് സെറ്റിന്റെയും മറ്റ് മെഷീനറികളുടെയും റിപ്പയർ മുതലായ അടിയന്തിര പ്രവൃത്തികൾ നടപ്പിലാക്കുന്നതിന് 50 ലക്ഷം രൂപ നീക്കിവെച്ചിട്ടുണ്ട്.

L . പാടശേഖരങ്ങളുടെ അടിസ്ഥാന സൗകര്യവികസനം റൈസ് മിൽ സ്ഥാപിക്കൽ ബ്ലോക്ക് ലെവൽ കൺവെർജൻസ് : പാടശേഖരസമിതികളുടെ അടിസ്ഥാന സൗകര്യ വികസന പ്രവർത്തനങ്ങൾ പ്രോജക്ട് അധിഷ്ഠിതമായി നടപ്പിലാക്കുന്നതിന് 70 ലക്ഷം രൂപ നീക്കിവെച്ചിട്ടുണ്ട്.

2. മറ്റ് പദ്ധതികൾ

- മണ്ണിന്റെയും വേരിന്റെയും ആരോഗ്യ പരിപാലന പദ്ധതിയിൽ (Soil and Root Health Management) ഉൾപ്പെടുത്തി കമ്മായത്തിന് ഹെക്ടറിന് 5400 രൂപയും നൽകുന്നു. ഇതിനായി 3050 ലക്ഷം രൂപ വകയിരുത്തിയിട്ടുണ്ട്.
- നോൺ പ്ലാൻ (പദ്ധതിയേതരം) ഇനത്തിൽ ഉൾപ്പെടുത്തി നെല്ലിന്റെ ഉത്പാദന ബോണസ് ആയി ഓരോ സീസണിലെ നെൽകൃഷിക്കും ഹെക്ടറിന് 1000 രൂപ നൽകുന്നു. ഇതിനായി 2021-22 വർഷത്തിൽ ഗ്രാമപഞ്ചായത്തുകൾക്കായി 1324 ലക്ഷം രൂപയും മുനിസിപ്പാലിറ്റികൾക്കായി 44 ലക്ഷം രൂപയും കോർപ്പറേഷനുകൾക്കായി 0.50 ലക്ഷം രൂപയും വകയിരുത്തിയിട്ടുണ്ട്.
- നെൽകൃഷിക്ക് ഭൂപരിധിയില്ലാതെയും മറ്റു വിളകൾക്ക് 2 ഹെക്ടർ വരെയും ജലസേചനത്തിന് വൈദ്യുതി സൗജന്യമായി അനുവദിച്ച് വരുന്നു.

3. കേന്ദ്രാവിഷ്കൃത പദ്ധതികൾ

നെൽകൃഷിയുടെ വികസനത്തിനായി കേന്ദ്രാവിഷ്കൃത പദ്ധതിയായ ദേശീയ ഭക്ഷ്യ സുരക്ഷ പദ്ധതി, രാഷ്ട്രീയ കൃഷി വികാസ് യോജന, എന്നീ പദ്ധതികൾ നടപ്പിലാക്കി വരുന്നു. ദേശീയ ഭക്ഷ്യ സുരക്ഷ പദ്ധതി പാലക്കാട് ജില്ലയിലാണ് നടപ്പിലാക്കുന്നത്. 60% കേന്ദ്ര വിഹിതവും 40% സംസ്ഥാന വിഹിതവും ഉൾപ്പെടുത്തി നടപ്പിലാക്കുന്ന പദ്ധതിപ്രകാരം പ്രദർശനത്തോട്ടങ്ങൾ സംഘടിപ്പിക്കുക, വിത്ത് വിതരണം, മണ്ണ് സംരക്ഷണം, സൂക്ഷ്മ മൂലകങ്ങളുടെ വിതരണം, സസ്യ സംരക്ഷണം, കാർഷികയന്ത്രോപകരണങ്ങൾ, ഗ്രൂപ്പിംഗ് സ്ഥാനത്തിലുള്ള പ്രാദേശിക സംരക്ഷണ പ്രവർത്തനങ്ങൾ എന്നിവയ്ക്കാണ് ആനുകൂല്യം നൽകുന്നത്. 2021-22 വർഷത്തിൽ 88.00 ലക്ഷം രൂപയുടെ പദ്ധതിക്ക് കേന്ദ്ര സർക്കാർ അംഗീകാരം ലഭിച്ചിട്ടുണ്ട്. രാഷ്ട്രീയ കൃഷി വികാസ് യോജന പദ്ധതിയിലെ **Productivity Improvement of Paddy in Kerala** എന്ന ഘടകത്തിൽ അത്യുല്പാദനശേഷിയുള്ള നെൽവിത്തിനും, കുമ്മായ വസ്തുക്കളുടെയും സൂക്ഷ്മമൂലക വളങ്ങളുടെയും ഉപയോഗത്തിനും, സംയോജിത കീട നിയന്ത്രണത്തിനും, കാർഷിക യന്ത്രവൽകരണത്തിനും ദേശീയ ഭക്ഷ്യ സുരക്ഷ പദ്ധതിയുടെ മാനദണ്ഡങ്ങൾക്കനുസൃതമായി ഹെക്ടറിനായി 4500/- രൂപ ധനസഹായം നൽകുന്നതിനും നെല്ലിന്റെ മൂല്യ വർദ്ധനവിനായി മിനി റൈസ് മിൽ സ്ഥാപിക്കൽ, സംസ്കരണ യൂണിറ്റ് സ്ഥാപിക്കൽ ഉൾപ്പെടെ 1500 ലക്ഷം രൂപയ്ക്കുള്ള പദ്ധതി ആലപ്പുഴ ജില്ലയിൽ നടപ്പിലാക്കി വരുന്നു.

4. ജനകീയാസൂത്രണം :

ജനകീയാസൂത്രണത്തിൽ തദ്ദേശ സ്വയം ഭരണ സ്ഥാപനങ്ങളുടെ വിവിധ നെൽ കൃഷി വികസന പദ്ധതികളിൽ ഉൾപ്പെടുത്തി ഉഴവുകൂലിക്കും മറ്റ് ഉത്പാദനോപാധികൾക്കുമായി ഒരു ഹെക്ടറിന് പരമാവധി 22000 രൂപയുടെ ആനുകൂല്യം കർഷകർക്ക് ലഭിക്കുന്നുണ്ട്.

5. പ്രകൃതിക്ഷോഭം മൂലം കൃഷിനാശം സംഭവിക്കുന്ന സാഹചര്യത്തിൽ നൽകുന്ന സഹായം

പ്രകൃതിക്ഷോഭം മൂലം നെൽകൃഷിക്ക് നാശം സംഭവിക്കുന്ന സാഹചര്യങ്ങളിൽ പകരം വിതയ്ക്കാനുള്ള നെൽവിത്ത് സൗജന്യമായി നൽകുന്നുണ്ട്. കൂടാതെ പ്രകൃതി ക്ഷോഭ ദുരിതാശ്വാസ നിധിയിൽ നിന്നും ഹെക്ടറിന് 13500 രൂപ നിരക്കിലും വിള ഇൻഷുറൻസ് പദ്ധതിയിൽ അംഗങ്ങളായ കർഷകർക്ക് 45 ദിവസത്തിനകമുള്ള വിളയ്ക്ക് ഹെക്ടറിന് 15000 രൂപയും 45 ദിവസത്തിനു ശേഷമുള്ള വിളയ്ക്ക് ഹെക്ടറിന് 35000 രൂപ പ്രകാരവും ധനസഹായം അനുവദിക്കുന്നുണ്ട്. കർഷകർ ഉൽപാദിപ്പിക്കുന്ന നെല്ല്, സിവിൽ സപ്ലൈസ് കോർപ്പറേഷൻ മുഖേന സംഭരിക്കുകയും ചെയ്യുന്നു.

പ്രകൃതിക്ഷോഭം മൂലം വിള നാശമുണ്ടായാൽ, കർഷകർ 10 ദിവസത്തിനുള്ളിൽ ഓൺലൈനായി AIMS പോർട്ടലിൽ അപേക്ഷ സമർപ്പിക്കണം. ഇത്തരത്തിൽ ലഭിക്കുന്ന അപേക്ഷകൾ പരിശോധനകൾക്കും അംഗീകാരത്തിനും ശേഷം centralized DBT സംവിധാനത്തിലൂടെ നഷ്ടപരിഹാര തുക കർഷകരുടെ ബാങ്ക് അക്കൗണ്ടിലേയ്ക്ക് തന്നെ നേരിട്ട് നൽകുന്നതിനാൽ കാലതാമസം ഒഴിവാക്കാൻ സാധിക്കുന്നു.

കൂടാതെ പ്രകൃതിക്ഷോഭങ്ങൾക്കായുള്ള അടിയന്തിര പരിപാടി പദ്ധതിയിലുൾപ്പെടുത്തി പ്രകൃതി ക്ഷോഭം മൂലം വിതച്ച നെല്ല് നഷ്ടപ്പെടുന്ന കർഷകർക്ക് പ്രസ്തുത വിളക്കാലത്ത് തന്നെ വീണ്ടും കൃഷിയിറക്കുന്നതിന് കൃഷി വകുപ്പിന് കീഴിലുള്ള സംസ്ഥാന വിത്ത് വിതരണ അതോറിറ്റിയിലെ കരുതൽ വിത്ത് ശേഖരത്തിൽ നിന്നും സൗജന്യമായി നെൽ വിത്ത് യഥാസമയം നൽകുന്നുണ്ട്. 2021-2022 വർഷം കൃഷി വകുപ്പ് 5,34,225 kg വിത്ത് കൃഷിനാശം സംഭവിച്ച കർഷകർക്ക് വീണ്ടും കൃഷിയിറക്കുന്നതിനായി ലഭ്യമാക്കിയിട്ടുണ്ട്.